

## Il-Ġuspatronati Ekkleżjastiċi fil-Ghasri

studju dokumentat ta'  
Dun Joe Bezzina B.A. (Hons.) H.E.D.

### Dahla:

Il-flus mhumiex kollox fil-ħajja, izda bla flus, ighid il-Malti, la tghannaq u lanqas tbus. Jiġifieri qajla tista' tagħmel hwejjeġ jekk ma jkollox il-boqxiex. Jekk dan ighodd għall-individwu, ighodd ukoll għall-knisja. Fi żmien li f'Malta u Ghawdex kien hawn faqar kbir, anki l-knejjes kienu mnezzha minn kollox. Mhux qeghdin nghidu għal fided u deheb, izda għal hwejjeġ inqas prezzjużi u li mingħajrhom wiehed qajla ighaddi.

Bizżejjed wiehed iqalleb il-Viżti Pastoralni li għamlu l-Isqfijiet fis-seklu sittax biex wiehed jinduna b'dawn in-nuqqasijiet. Sabu kappelli u knejjes mingħajr bibien u twieqi għax ikunu serquhom il-furbani. L-art hafna drabi kienet tat-torba mingħajr ċangatura u kullimkien mimli ħmieġ u trab. Ohrajn kellhom osqfa jgħatru u tista' tara l-qamar minn bejn il-fili. Kienu jinsabu f'din il-qagħdha mhux għax missirijietna ma kinux ihobbu l-knejjes tagħhom, izda għax ma kellhomx flus biex isewwuhom u jtejbulhom il-kundizzjoni tagħhom. Għandu xorti kellhom biex jitrejqu huma u uliedhom.

Konxji minn dan, xi sinjuri u benestanti kienu fit-testment tagħhom iħallu xi biċċa raba' jew proprjetà immobbli ohra biex mill-qligħ li jsir mill-kiri tagħhom ikunu jistgħu isiru t-tiswijiet meħtieġa fil-kappelli u fl-istess waqt isir xi quddies u talb għal ruhhom. Tal-ghotja tagħhom il-knisja kienet tagħti lill-fundatur u lill-werrieta tiegħu ċerti drittijiet bħal, nghidu aħna, li jagħzlu huma l-persuna biex tamministra l-proprjetà; li jagħzlu huma l-qassis li kellu itemm il-pizijiet spiritwali tal-fundazzjoni; u li kellhom dritt jieħdu lura l-proprjetà, jekk il-kundizzjonijiet ma jkunux mitmuma skond ix-xewqa tagħhom.

### Il-Ġuspatronati:

Fl-1282, Malta u Ghawdex għaddew taħt l-Aragonizi u kien fi żmienhom li bdew jitwaqqfu dawn il-fundazzjonijiet li fit-terminologija ekkleżjastika jirreferu għalihom bħala **ġuspatronat**. Il-**ġuspatronat** jirreferi proprjament għall-jedd legali tal-fundatur fuq il-fundazzjoni jew il-benefizzju li jkun waqqaf u fuq il-pizijiet marbutin miegħu. Id-dritt fuq il-benefizzju kien jingħatalu mill-knisja b'radd ta' ħajr tal-benevolenza tiegħu favur il-knisja. Bil-Malti, il-fundazzjoni jew benefizzju kollu kemm hu jissejjah ukoll **ġuspatronat**.

Fl-inħawi tal-Ghasri kien hemm tmien bċejjeċ ta' raba' li kienu jiformaw parti minn ġuspatronati. Dawn jinsabu registrati, fost l-ohrajn, f'manuskrift tas-sena 1758 li jgħib l-isem ta' *Giuliana delli Beneficij positi nell'Isola del Gozzo fatta da me*

*Beneficiato Lorenzo Chircop-Muscat, Casal Chircop, 1758, u li kopja tiegħu tinsab fil-Arkivju Nazzjonali ta' Ghawdex.*

Se nagħtu ħarsa ħafifa lejn dawn il-ġuspatronati fil-Għasri fl-ordni kronoloġika tat-twaqqif tagħhom.

### 1 • Il-Ġuspatronat *tal-Għolja ta' Għammar* jew *tal-Lampa* jew *ta' San Nikola ta' Dbiegi u ta' Għammar* [1446]

Il-fundatur kien Michaele Caduni u twaqqaf fit-testment tiegħu magħmul fl-atti ta' Nutar Andrea de Beniabin, nhar id-19 ta' Mejju, 1446. Fit-testment halla bhala eredi universali tiegħu li kien jikkonsisti f'biċċa raba' fuq il-għolja ta' Għammar. Fuqhom kien hemm l-obbligu li jixgħelu lampier u jorganizzaw il-festa ta' San Mikiel nhar id-29 ta' Settembru fil-knisja dedikata lil fil-kontrada ta' l-Għarb. Il-ġuspatronat magħruf ukoll bhala *tal-Muntanja* kien imiss mill-Lvant ma' triq pubblika, minn Nofsinhar ma' beni tal-Knisja Matriċi ta' Ghawdex, mill-Punent ma' ta' Caduni, u mit-Tramuntana ma' ġuspatronat iehor imsejjah ta' Cantaria [f.445].

### 2 • Il-Ġuspatronat *ta' Kalimeri* fuq l-għolja ta' Għammar [1475]

Il-fundatur kien Ianuzzo Calimera bin il-mejjet Ġentili Calimera. Twaqqaf fit-testment tiegħu magħmul nhar il-11 ta' Mejju, 1475, fl-atti tan-Nutar Andrea de Beniamino. Kien jikkonsisti f'biċċa art ta' nofs salma deskritta bhala *terra aratoria*, art li setgħet tingħazaq fuq il-għolja ta' Għammar fil-limiti tal-Għarb. Mid-dhul fuq din il-biċċa raba' kellha ssirlu quddiesa fil-knisja ta' Santa Marija (li mhix speċifikata iktar). L-ewwel qassis li gawda dan id-dhul kien ċertu Dun Angelo Xelluchi, in-neputi tal-Fundatur [f.853].


### 3 • Il-Ġuspatronat *is-Sined ta' Ghajn Futni* [Xagħra] flimkien mal-għalqa *ta' Siepa* fil-kontrada ta' Għasri u Żebbuġ [ante 1482]

Dan il-ġuspatronat jidher irregistrat għall-ewwel darba f'reġistru tal-benefiċċji nhar il-5 ta' Jannar, 1482 meta kien konċess minn Dun Enrico de Biscaris lil Dun Micheale Falsone, Vigarju Ġenerali tal-prokuratur tal-Familja De Nasis. Dan kien imwaqqaf mill-Manifku Antonio de Nasis u kien jikkonsisti minn żewġ biċċiet raba' waħda f'Għajn Futni u l-oħra ta' Siepa taħt ir-riħ ta' l-għolja taż-Żebbuġ fil-kontrada tal-Għasri. Ir-raba' tal-Għasri kien imiss mil-Lvant ma' proprjetà ta' Antonio bin Ioanne Moituf, minn Nofsinhar ma' ta' Laurentio Albangi, mill-Punent ma' ta' Mastru Mapuellus Apap, u mit-Tramuntana ma' triq pubblika. Fuq iż-żewġ proprjetajiet kien hemm piż ta' ċelebrazzjoni ta' quddiesa fil-Knisja Matriċi [f.335-336].

### 4 • Il-Ġuspatronat *ta' Bita Adelen* jew *ta' Odelen* fil-kontrada ta' Għammar jew Sieq Targa [ante 1488]

Dan il-ġuspatronat jidher irregistrat għall-ewwel darba f'reġistru tal-Kancellarija Reali tas-sena 1488. Però hu biss minn reġistrazzjoni tas-sena ta' wara (1489) li nafu li dan kien ta' fondazzjoni reġja, jiġifieri kien fundat direttament mill-Gvern Aragoniż, li dik il-ħabta kienu l-mexxejja ta' dawn il-gzejjer, u fuq proprjetà tal-Gvern. Dik il-ħabta kien jingħata mill-Viċi-Re ta' Sqallija. Kien jinsab preċiżament





Il-quċċata ta' l-gholja Ta' Ghammar; gholja li fl-antik, kien hemm marbuta magħha diversi Ġuspatronati Ekkleżjastici

fil-kontrada ta' San Lawrenz ta' Ghammar u kien jikkonsisti minn biċċa raba' ta' erba' salmi li mil-Lvant kienet tmiss ma' triq pubblika, minn Nofsinhar ma' beni ta' Bernardo Macedonia, mill-Punent ma' biċċa moxgħa, u mit-Tramuntana ma' ta' Matteolo Zahara. Minn wara l-1530, dan il-ġuspatronat beda jingħata mill-prinċipijiet godda ta' Malta u Ghawdex, il-Gran Mastru ta' l-Ordni ta' San Ġwann [f.736].

**5 • Il-Ġuspatronat ta' Wied il-Mielah u il-Habel ta' Dun Lawrenz fil-kontrada ta' Habel il-Mielah [20 ta' Frar, 1509]**

Dan il-ġuspatronat twaqqaf minn Don Antonio Apap fit-testment tiegħu magħmul fl-atti ta' Nutar Pino Saliba nhar il-20 ta' Frar, 1509. Il-ġuspatronat twaqqaf fuq għalqa tad-dwieli f'Wied il-Mielah. Minn dokumenti posterjuri nafu li kienet tmiss mil-Lvant ma' raba' ta' Ġanni Dalli, mit-Tramuntana mal-werrieta ta' Anton Cortina, mill-Punent ma' gandott għall-ilma tax-xita, u min-Nofsinhar ma' raba' ta' Pawlu Mifsud. Kien hemm l-obbligu li kull nhar ta' Sibt titqaddes quddiesa kantata għall-unur tal-Verġni Imqaddsa Marija meqjuma fil-Knisja Matriċi ta' Ghawdex [f.177].

**6 • Il-Ġuspatronat ta' Wied il-Mielah fil-kontrada ta' Wied il-Mielah [25 ta' Ottubru, 1519]**

Il-fundatur ta' dan il-ġuspatronat kien Nicolò Teuma u jinsab reġistrat fl-atti ta' Nutar Pino Saliba nhar il-25 ta' Ottubru, 1519. Kien jissemma wkoll *il-Habel*. Fuqu kien hemm l-obbligu li titqaddes quddiesa darba fil-ġimgħa fil-Knisja Matriċi ta' Ghawdex. Kien jikkonsisti f'zewġ biċċiet raba' magħquda ma' xulxin li, minn dokumenti posterjuri, nafu li kellhom kejl ta' tmint itmiem. Kienu jmissu mil-Lvant ma' raba' ta' Pietru Apap, min-Nofsinhar ma' triq pubblika, mill-Punent ma' gandott għall-ilma tax-xita, u mit-Tramuntana ma' raba' ta' Pietru Apap [f.183].

**7 • Il-Ġuspatronat ta' San Stiefnu ta' Sepa fil-kontrada ta' Sieq Targa jew tal-Ghasri [1545]**

Il-fundatur kien Stefano Mintuf u kien ġa mwaqqaf fis-sena 1545. Kienet tikkonsisti f'biċċa art li mil-Lvant kienet tmiss ma' beni ta' Anġlu Parnis, mil-Lvant ma' triq pubblika, mit-Tramuntana ma' ta' Guliermu de Manuele, u min-Nofsinhar ma' triq pubblika u gandott tax-xita. Dan jirrizulta minn xhieda mogħtija mir-rettur tal-ġuspatronat Andrea de Federico fit-3 ta' Settembru, 1545. Il-Fundatur kien obbliga lir-rettur biex jitlob għal ruħu [f.807].

**8 • Il-Ġuspatronat ta' Lazżru fil-kontrada tal-Ghasri jew Sieq Targa [1613]**

Il-fundatur kien Pontio Manuele u twaqqaf fis-sena 1613. Kien jikkonsisti f'zewġ biċċiet art imissu ma' xulxin li mil-Lvant kienu jmissu ma' Mariano Stivala, min-Nofsinhar ma' beni ta' l-eredi tal-mejjet Martin Cachia, duttur taż-Żewġ Liġijiet, mill-Punent ma' Ġerarda, bint Anġlu Parnis, u mit-Tramuntana ma' beni ta' Antonio Apap, u minn zewġ biċċiet art oħra fl-istess kontrada li jmissu mil-Lvant mar-raba' ta' l-imsemmi Antonio Apap, min-Nofsinhar ma' ta' xi hadd mhux magħruf, mill-Punent ma' ta' Damian Cassar, u mit-Tramuntana ma' ta' Battista Gabdaglio [f.630].